



ಕೃಷಿ ಹೊಂಡಗಳು ಮೃತ್ಯುಕೂಪಗಳಾಗದಿರಲಿ!

ಆತ್ಮೀಯ ಕೃಷಿಕ ಬಂಧುಗಳೇ,

ಸರ್ಕಾರಗಳ ಯೋಜನೆಗಳು ನಿರ್ದಿಷ್ಟ ಉದ್ದೇಶದಿಂದ ಜಾರಿಗೆ ಬಂದಿರುತ್ತವೆ. ಕೃಷಿ ಹೊಂಡಗಳ ನಿರ್ಮಾಣದ ಪರಿಕಲ್ಪನೆ, ಯೋಜನೆ, ಅನುಷ್ಠಾನ ಮತ್ತು ಅಳವಡಿಕೆ ನಿಜಕ್ಕೂ ಮೆಚ್ಚುವಂತಹದು. ಈಗಾಗಲೇ ಸರಕಾರದ ಸಹಾಯಧನ ಬೆಂಬಲಿತ ಈ ಯೋಜನೆಯ ಪ್ರಯೋಜನವನ್ನು ಹಲವಾರು ರೈತರು ಪಡೆದಿದ್ದಾರೆ. ಬಿದ್ದ ಮಳೆಯ ನೀರನ್ನು ಹಿಡಿದಿಟ್ಟುಕೊಂಡು ವಿವಿಧ ಕೃಷಿ ಚಟುವಟಿಕೆಗಳನ್ನು ಕೈಕೊಳ್ಳಲು ಕೃಷಿ ಹೊಂಡಗಳು ಸಹಾಯಕಾರಿಯಾಗಿವೆ ಎಂಬುದರಲ್ಲಿ ಎರಡು ಮಾತಿಲ್ಲ.

ಆದರೆ, ಇತ್ತೀಚೆಗೆ ಪತ್ರಿಕೆ, ಟಿವಿ ಮತ್ತಿತರೇ ಮಾಧ್ಯಮಗಳಲ್ಲಿ ಪ್ರಸಾರವಾಗುತ್ತಿರುವ ಕೆಲ ಘಟನೆಗಳು ಮನಸ್ಸನ್ನು ತುಂಬಾ ಘಾಸಿಗೊಳಿಸುತ್ತಿವೆ. ಕೃಷಿ ಹೊಂಡದ ಸುತ್ತ ಮೃತ್ಯುವಿನ ಛಾಯೆ ಸುಳಿದಾಡುತ್ತಿರುವುದು ನಿಜಕ್ಕೂ ಕಳವಳಕಾರಿ. ಕಾಲು ಜಾರಿ ಬಿದ್ದು ಕೃಷಿ ಹೊಂಡಗಳಿಗೆ ಆಹುತಿಯಾಗುತ್ತಿರುವ ಅನೇಕ ವರದಿಗಳನ್ನು ಕೇಳಿದಾಗ ಕರುಳು ಹಿಂಡುತ್ತದೆ. ಈ ಹಿಂದೆ, ನಿರುಪಯೋಗಿ ತೆರೆದ ಕೊಳವೆ ಬಾವಿಗಳಲ್ಲಿ ಆಕಸ್ಮಿಕವಾಗಿ ಮಕ್ಕಳು ಬಿದ್ದು ಸಾವನ್ನಪ್ಪಿದಾಗ ಅದು ಎಲ್ಲ ಮಾಧ್ಯಮಗಳಲ್ಲೂ ಪ್ರಸಾರವಾಗಿ ಅನೇಕರ ಕಣ್ಣು ತೆರೆಸಿತು.

ಖಾನಾಪುರದ ಹಿರಿಯ ಪಶುವೈದ್ಯ ಡಾ. ಗುರುರಾಜ ಮನಗೂಳಿ ತಮ್ಮ ಸ್ನೇಹಿತರ ಮಗುವೊಂದು ಕೃಷಿ ಹೊಂಡದಲ್ಲಿ ಬಿದ್ದು ತೀರಿಹೊದ ಪ್ರಸಂಗದಿಂದ ಮನನೊಂದು ಕೃಷಿ ಹೊಂಡದ ಬಗ್ಗೆ ಕೆಲವು ಸಲಹೆಗಳನ್ನು 'ಕೃಷಿ ಮುನ್ನಡೆ' ಯ ಈ ಸಂಚಿಕೆಯಲ್ಲಿ ಹಂಚಿಕೊಂಡಿದ್ದಾರೆ. ಹೊಂಡಗಳ ರಚನೆಯಲ್ಲಿ ಬಳಸುವ ತಾಡಪಾಲು ಅಥವಾ ಪ್ಲಾಸ್ಟಿಕ್ ಶೀಟ್‌ಗಳು ಹಾವಸೆ ಬೆಳೆದು (ಮಾಸಗಟ್ಟಿ) ಜಾರಿಕೆಯಾಗುತ್ತದೆ. ಕೃಷಿ ಹೊಂಡಗಳ ಆಳಗಳ ಬಗ್ಗೆ ವೈಜ್ಞಾನಿಕ ದೃಷ್ಟಿಯಿಂದ ಶಿಫಾರಸ್ಸು ಮಾಡಿದ ಅಳತೆಗಳನ್ನು ಪಾಲಿಸಬೇಕು. ದನಗಳು ಮತ್ತು ಕುರಿ, ಆಡುಗಳ ವಿಷಯದಲ್ಲೂ ಕೂಡಾ ಸಾಕಷ್ಟು ಮುಂಜಾಗ್ರತೆ ವಹಿಸಬೇಕು. ಅನವಶ್ಯಕವಾಗಿ ಹೊಂಡದ ಸಮೀಪ ಹೋಗದಂತೆ ಎಚ್ಚರಿಕೆ ವಹಿಸಬೇಕು. ಬೇಲಿ ಹಾಕುವುದು ಮುಂತಾದ ಕ್ರಮಗಳಿಗೂ ಕೂಡ ಸಹಾಯಧನ ಸೌಲಭ್ಯವಿರುವುದರಿಂದ ಕೈಕೊಳ್ಳಬಹುದಾದ ಸುರಕ್ಷಿತ ಕ್ರಮಗಳನ್ನು ಅಳವಡಿಸಿಕೊಳ್ಳಬೇಕು. ಪ್ರಾಣದಾಯಿ ಆಗಬೇಕಾದ ಕೃಷಿ ಹೊಂಡಗಳು ಪ್ರಾಣ ಹರಣ ಮಾಡದಿರಲಿ. ಕೃಷಿ ಹೊಂಡಗಳ ಸುರಕ್ಷಿತ ನಿರ್ಮಾಣ, ಸದ್ಭಳಿಕೆ ಹಾಗೂ ಅಪಾಯಗಳನ್ನು ತಪ್ಪಿಸುವ ಕ್ರಮಗಳನ್ನು ಕುರಿತು ವ್ಯಾಪಕ ಪ್ರಮಾಣದ ಜನಜಾಗೃತಿ ಅವಶ್ಯವೆನಿಸಿದೆ.

ವಿನೇಯಾಗಲಿ, ಯಾರದೇ ಆಗಲಿ ಪ್ರಾಣ ಅಮೂಲ್ಯ. ಎಲ್ಲ ರೈತ ಬಾಂಧವರಲ್ಲಿ ಒಂದು ವಿನಂತಿ. ಕೃಷಿ ಹೊಂಡದಂತಹ ಅಭಿವೃದ್ಧಿಪರ ಕೃಷಿ ಚಟುವಟಿಕೆಗಳಲ್ಲಿ ಎದುರಾಗುವ ತೊಂದರೆಗಳನ್ನು ಅಥವಾ ಅಪಾಯಗಳನ್ನು ಹೇಗೆ ಸಮರ್ಥ ರೀತಿಯಲ್ಲಿ ನಿರ್ವಹಿಸಬೇಕು ಎಂಬುದನ್ನು ಅರಿತಿದ್ದರೆ, ದಯಮಾಡಿ ಎಲ್ಲ ಕೃಷಿಕ ಬಾಂಧವರೊಂದಿಗೆ ಹಂಚಿಕೊಳ್ಳಲು ಕಳಕಳಿಯ ವಿನಂತಿ. ಕೃಷಿ ಮುನ್ನಡೆ ಪತ್ರಿಕೆಯು ಅದಕ್ಕೆ ವೇದಿಕೆಯಾಗುತ್ತದೆ.

ಈ ಸಂಚಿಕೆಯಲ್ಲಿ ತೊಗರಿ, ಹತ್ತಿ, ಹೆಸರು, ಸೋಯಾಅವರೆ ಮುಂತಾದ ಬೆಳೆಗಳ ವಿವಿಧ ವಿಷಯಗಳನ್ನು ಕುರಿತು ಲೇಖನಗಳಿವೆ. ಕಬ್ಬು ಬೇಸಾಯಗಾರರಿಗೆ ಮೊಬೈಲ್ ಆಪ್, ಕಡಿಮೆ ಖರ್ಚಿನಲ್ಲಿ, ರಸಮೇವು, ಅರೋಲ್ಲಾ, ಮೀನು ಮರಿಗಳ ಉತ್ಪಾದನೆ, ರಾಸಾಯನಿಕಗಳ ಬಳಕೆ ಬಗ್ಗೆ ಜಾಗೃತೆ ಮತ್ತು ಎಂದಿನಂತೆ ಹೈನುಗಾರರಿಗಾಗಿ ಕಡೆಗೋಲು ಅಂಕಣ...ಎಲ್ಲವೂ ನಿಮ್ಮದುರಿಗಿವೆ. ಓದಿ ಸಲಹೆ, ಸೂಚನೆ, ಅನಿಸಿಕೆ ವ್ಯಕ್ತಪಡಿಸಿರಿ.

ಈ ತಿಂಗಳು ರಾಷ್ಟ್ರದ ಐತಿಹಾಸಿಕ ಮಹತ್ವದ ದಿನವನ್ನು ಒಳಗೊಂಡಿದೆ. ನಾವು, ನೀವೂ, ಎಲ್ಲರೂ, ಪ್ರತಿಯೊಬ್ಬ ಭಾರತೀಯ ಪ್ರಜೆಯು ಹೆಮ್ಮೆ ಪಡುವ ದಿನ ಆಗಸ್ಟ್ 15. ದೇಶವು ದಾಸ್ಯ ಮುಕ್ತಗೊಂಡು ಸ್ವಾತಂತ್ರ್ಯ ಗಳಿಸಿದ ದಿನ.

ಸರ್ವರಿಗೂ ವೈಯಕ್ತಿಕವಾಗಿ ಹಾಗೂ ಕೃಷಿ ಮುನ್ನಡೆ ಸಂಪಾದಕ ಮಂಡಳಿ ಪರವಾಗಿ ಸ್ವಾತಂತ್ರ್ಯೋತ್ಸವದ ಶುಭಾಶಯಗಳು ವಂದನೆಗಳೊಂದಿಗೆ,

(ಡಿ. ಪಿ. ಬಿರಾದಾರ)